

شیخ الاسلام

مفتی اعظم حضرت شاہ محمد مظاہر اللہ علیہ الرحمہ

م ۱۳۸۶ھ / ۱۹۶۶ء

پروفیسر ڈاکٹر محمد مسعود احمد
ایم۔ اے ؛ پی۔ ایچ۔ ڈی

۲/۶-۵ ای، ناظم آباد، کراچی

ادارہ مسعودیہ اسلامی جمہوریہ پاکستان (۱۳۱۷ھ / ۱۹۹۶ء)

بِسْمِ اللّٰهِ الرَّحْمٰنِ الرَّحِیْمِ

نَحْمَدُهٗ وَنُصَلِّیْ وَنُسَلِّمُ عَلٰی رَسُوْلِهِ الْکَرِیْمِ

عالم و فاضل، فقیہ و مقتدائے عارفان
شیخِ دوراں، مظہر اللہ، مفتی ہندوستان (ضیاء بدایونی)

مفتی اعظم حضرت شاہ محمد مظہر اللہ علیہ الرحمہ، حضرت شاہ محمد مسعود محدث
دہلوی علیہ الرحمہ (م۔ ۱۳۰۹ھ / ۱۸۹۱ء) کے نامور پوتے اور حضرت مولانا محمد
سعید صاحب علیہ الرحمہ کے فرزند ارجمند تھے۔ مسلکاً حنفی اور مشرباً نقشبندی
مجددی۔ آپ کی ولادت باسعادت ۱۵ رجب المرجب ۱۳۰۳ھ مطابق ۲۱ اپریل
۱۸۸۶ء کو دہلی میں ہوئی۔ ابھی آپ چار سال کے تھے کہ شفقتِ پدری سے محروم
ہو گئے۔ ایک دو سال بعد والدہ ماجدہ کا مبارک سایہ بھی اٹھ گیا۔ زندگی کی ابتدائی منزل
ہی میں یتیم و یمیر ہو گئے۔ والدین کے انتقال کے بعد جد امجد حضرت شاہ محمد مسعود
علیہ الرحمہ نے کفالت فرمائی لیکن دو سال بعد آپ کا بھی وصال ہو گیا، جد امجد کے
انتقال کے بعد، مفتی اعظم علیہ الرحمہ کے عم محترم حضرت علامہ محمد عبدالحمید علیہ
الرحمہ، (م۔ ۱۳۶۴ھ / ۱۹۴۴ء) نے اپنی کفالت میں لیا۔۔۔۔۔ کچھ سنتیں اختیاری
ہوتی ہیں اور کچھ سنتیں اختیاری نہیں۔ یتیمی و یمیری اور اس کے بعد کفالت کی جن
منزلوں سے مفتی اعظم گزرے اس کو دیکھ کر حیاتِ نبوی صلی اللہ علیہ وسلم کی یاد
تازہ ہو جاتی ہے۔

کافی ہے بس اک نسبت سلطانِ مدینہ

آپ کی ددھیال تو علم و فضل کا گہوارہ تھی ہی، تنھیال بھی دینی و دنیوی وجاہت
کے اعتبار سے ممتاز تھی، حضرت کے نانا حافظ عبدالعزیز علیہ الرحمہ ریاست۔ ہجر کے
ممتاز گھرانے سے تعلق رکھتے تھے، ۱۲۴۶ھ / ۱۸۳۰ء میں آپ کی ولادت ہوئی۔
انقلاب ۱۸۵۷ء کے بعد جب ریاست کا شیرازہ بکھر گیا تو آپ ریاست پاٹودی

(بھارت) تشریف لے آئے۔ اور یہاں نوابین ریاست کے اتالیق رہے بعد میں میر
منشی کے ممتاز عہدے پر فائز ہوئے۔ یہ تمام حالات حضرت کے برادر عم زاد
عبدالرشید صاحب مرحوم (مجسٹریٹ درجہ اول، ریاست پاٹو دی) نے اپنے قلمی
دیوان کے مقدمہ میں لکھے ہیں۔

تعلیم و تعلم مفتی اعظم علیہ الرحمہ نے قرآن حکیم سے تعلیم کا آغاز فرمایا
اور تھوڑے ہی عرصہ میں قرآن مجید حفظ فرمایا اور فن تجوید و
قرأت میں کمال حاصل کیا، علوم عقلیہ اور نقلیہ کی تحصیل اپنے عم محترم حضرت
علامہ محمد عبدالمجید علیہ الرحمہ سے فرمائی جن کا سلسلہ حدیث متعدد واسطوں سے
حضرت شاہ ولی اللہ علیہ الرحمہ تک پہنچتا ہے۔ مولانا نے مرحوم کے علاوہ آپ نے
معاصرین علماء سے بھی شرف تلمذ حاصل کیا۔ اور پھر ذاتی مطالعے سے وہ کمال حاصل
کیا کہ باید و شاید۔ سولہ سترہ سال کی عمر سے فتویٰ نویسی کا آغاز فرمایا۔ مفتی اعظم علیہ
الرحمہ مختلف علوم میں مہارت تامہ رکھتے تھے۔ مثلاً تفسیر و اصول تفسیر، فقہ و اصول
فقہ، منطق، فلسفہ، ریاضی، اقلیدس، ادب، صرف و نحو، علم الفرائض اور خطاطی
وغیرہ۔ سخن سنجی کا خاص ملکہ حاصل تھا اور سخن گوئی سے فطری لگاؤ تھا لیکن ساری عمر
دین کی خدمت میں گزاری۔

۱۴ چودہ سال کی عمر میں حضرت مولانا شاہ رکن الدین الوری
پہت و ارشاد علیہ الرحمہ (م۔ ۱۳۵۵ھ / ۱۹۳۶ء) مفتی اعظم علیہ الرحمہ کو
دہلی سے حضرت صادق علی شاہ علیہ الرحمہ (م۔ ۱۳۱۷ھ / ۱۸۹۹ء) کی خدمت میں
مکان شریف (ضلع گورداسپور۔ بھارت) لے گئے۔ حضرت شاہ صاحب علیہ الرحمہ،
حضرت شاہ محمد مسعود علیہ الرحمہ کے شیخ طریقت، حضرت امام علی شاہ علیہ الرحمہ
(م۔ ۱۲۸۲ھ / ۱۸۶۵ء) کے فرزند اکبر تھے۔۔۔ اس وقت مفتی اعظم علیہ الرحمہ

کی عمر شریف تقریباً چودہ سال کی تھی، حضرت صادق علی شاہ نے سلسلہ عالیہ نقشبندیہ مجددیہ میں آپ کو بیعت فرمایا اور ایک ہی توجہ سے میں بے خود کر دیا، چونکہ بیعت کے دو سرے ہی سال مرشد کریم کا وصال ہو گیا تھا اس لئے بعد میں حضرت شاہ رکن الدین علیہ الرحمہ نے روحانی تربیت فرمائی اور ہر چار سلاسل میں اجازت مرحمت فرما کر خلافت سے نوازا۔۔۔ مفتی اعظم علیہ الرحمہ بالعموم سلسلہ نقشبندیہ میں بیعت فرماتے تھے مگر بعض طالبین اپنی اپنی فطری مناسبات کے مطابق دیگر سلاسل میں بھی بیعت ہوتے رہے۔ مفتی اعظم کے بے شمار مریدین و معتقدین پاک و ہند میں پھیلے ہوئے ہیں۔۔۔ مفتی اعظم علیہ الرحمہ صاحب کرامت ولی کامل تھے۔ آپ سے بکثرت کرامات کا ظہور ہوا۔ آپ کی دینی و علمی اور روحانی خدمات ناقابل فراموش ہیں۔

مفتی اعظم علیہ الرحمہ مسجد شاہجہانی فتحپوری دہلی کے شاہی امام امامت و خطابت اور خطیب تھے۔ خطابت و امامت کا یہ سلسلہ حضرت کے جد امجد شاہ محمد مسعود محدث دہلوی علیہ الرحمہ سے منتقل ہوتا ہوا آپ تک پہنچا تھا، مفتی اعظم علیہ الرحمہ تقریباً ستر سال اس منصب پر فائز رہے اور ایک عالم کو فیض پہنچایا۔ مسجد فتحپوری کی امامت و خطابت کا یہ سلسلہ شاہان مغلیہ کے عہد سے چلا آ رہا ہے۔ جس کی تفصیلات مفتی اعظم کے جد امجد علیہ الرحمہ نے ضمناً اپنی قلمی تصنیف فتاویٰ مسعودیہ میں تحریر فرمائی ہیں (اس وقت مفتی اعظم علیہ الرحمہ کے پوتے علامہ ڈاکٹر مفتی محمد مکرم احمد صاحب مسجد فتحپوری کے امام و خطیب اور مفتی دہلی ہیں)

مفتی اعظم علیہ الرحمہ نے ساری عمر اتباع سنت نبوی صلی اللہ علیہ وسلم کا قدم قدم پر خیال رکھا، آپ کی زندگی پر عشق مصطفوی چھایا ہوا تھا، کوئی گوشہ تشنہ محبت نہ تھا۔

کی ضرورت ہے تو فقیر کے غریب خانے پر آجائیں، فقیر کو ضرورت نہیں۔ ” ان واقعات کا ذکر علامہ اخلاق حسن دہلوی نے ماہنامہ عقیدت (نتی دہلی) اور جناب ار تفضی حسین (ملا واحدی) نے ماہنامہ ہمدرد (کراچی) میں کیا ہے۔

۲----- جب ۱۹۴۵ء میں حج بیت اللہ شریف کے لئے حرمین شریفین حاضر ہوتے تو مکہ معظمہ میں شاہی دعوت میں شرکت کے لئے شاہ سعود کی طرف سے خاص دعوت نامہ آیا مگر حضرت نے یہ کہہ کر معذرت فرمادی کہ۔ ” جو شہنشاہ کائنات کے دربار میں آیا ہے اس کو کسی اور دربار میں حاضری کی ضرورت نہیں۔ ”

۳----- برطانوی حکومت کے زمانے میں اکثر سرکاری دعوت نامے آتے رہے مگر مفتی اعظم نے کبھی اس طرف توجہ نہیں فرمائی۔ تقسیم ہند کے بعد بھی اعیان مملکت کی طرف سے دعوت نامے آتے رہے مگر حضرت نے ساری عمر بے نیازانہ بسر کی۔

غیرت ہے بڑی چیز جہان تگ و دو میں
پہناتی ہے درویش کو تاج سردارا

۴----- عزیمت کی ایک شاندار مثال اس وقت دیکھنے میں آتی۔ جب حضرت کے ہونہار، لائق اور حسین و جمیل جواں سال فرزند مولانا منور احمد علیہ الرحمہ کا ۱۹۴۴ء میں وصال ہوا۔۔۔۔۔ جس نے یہ داغ اٹھایا ہے وہی اس کی شدت کو محسوس کر سکتا ہے۔۔۔۔۔ جب مولانا منور احمد کو کفنا کر لٹایا گیا تو حضرت سرہانے کھڑے مسکرا رہے تھے۔ اور یہ الفاظ زبان مبارک پر تھے۔ ” اے

اور مفتی اعظم محبت و عشق کی اس معراج پر سرفراز ہوتے جہاں پہنچ کر
انسان بے خوف خطر ہو جاتا ہے۔ ۷

حیات کیا ہے، خیال و نظر کی مجذوبی
خودی کی موت ہے اندیشہ ہاتے گونا گوں

۶۔۔۔۔۔ تبلیغ اسلام میں مفتی اعظم علیہ الرحمہ نے جس عزم و ہمت کا ثبوت دیا ہے
وہ اپنی مثال آپ ہے۔ تقسیم ہند سے قبل ہزارہا غیر مسلموں کو مشرف
باسلام کیا مگر تقسیم کے بعد جب ہندوؤں کے اقتدار کی وجہ سے کسی کو
جرات نہ ہوتی تھی آپ نے بے خوف و خطر ہو کر غیر مسلموں کو مسلمان
کیا۔

یہ نغمہ فصل گل ولالہ کا نہیں پابند
بہار ہو کہ خزاں لا الہ الا اللہ

مفتی اعظم علیہ الرحمہ نے بڑی سے بڑی شخصیت سے بھی ذاتی مفاد کی خاطر تعلق
نہ رکھا، اسی لئے آپ کا سب احترام کرتے۔۔۔ مسجد جامع فتحپوری دہلی، اہل سنت
کا عظیم مرکز تھا، بکثرت علماء و مشائخ اہل سنت مفتی اعظم علیہ الرحمہ کی تکریم
فرماتے اور تشریف لاتے تھے۔۔۔ تقسیم ہند سے قبل قیام دہلی کے زمانے میں قائد
اعظم محمد علی جناح، شہید ملت لیاقت علی خاں آپ کا بہت احترام کرتے تھے اور
ڈاکٹر ذاکر حسین (صدر جمہوریہ ہند) آپ کو قدر و منزلت کی نظر سے دیکھتے تھے۔

تقسیم ہند کے بعد حضرت کافی عرصہ تک پاکستان تشریف نہ
پاکستان میں آمد لائے، یہاں بھی عزیمت پسندی مانع رہی۔ مفتی اعظم علیہ الرحمہ
پہلی بار اکتوبر ۱۹۶۱ء میں پاکستان تشریف لائے کراچی کے ہوائی مستقر پر ہزارہا

مریدین و متوسلین نے پر جوش استقبال کیا، کراچی کے زمانہ قیام میں حضرت کی قیام گاہ پر ہر وقت زائرین کا ہجوم رہتا، ہزار ہا افراد مستفیض ہوتے۔ اہل محبت نے دعوتیں اور عصرانے دے کر اپنی اپنی محبت کا ثبوت دیا۔ حضرت علامہ عبدالحمید بدایونی (صدر مرکزی انجمن تبلیغ الاسلام) نے کراچی کے علماء کرام کی طرف سے مفتی اعظم علیہ الرحمہ کو مدعو فرمایا اور علماء کی عظیم محفل میں سپاسنامہ پیش کیا جس میں حضرت کی دینی اور علمی خدمات کو سراہا گیا تھا۔ مختلف حضرات نے مسبقہتیں پیش کیں، مسبقہت پیش کرنے والوں میں یہ حضرات قابل ذکر ہیں۔ مولانا ضیا۔ القادری بدایونی، عزیز الملک مولانا محمد یوسف جے پوری، مولانا عبدالسلام باندوی اور قاضی محمد حمایت اللہ، مفتی اعظم علیہ الرحمہ حیدر آباد اور لاہور بھی تشریف لے گئے، دونوں مقامات پر شاندار استقبال کیا گیا، علماء و مشائخ موجود تھے، لاہور میں بھی مسبقہتیں پیش کی گئیں، مسبقہت پیش کرنے والوں میں یہ حضرات خاص طور پر قابل ذکر ہیں۔ حضرت زیبا ناروی، حکیم محمد عمر قریشی اور جناب مولانا محمد احمد قریشی۔۔۔۔۔ دو ماہ قیام کے بعد مفتی اعظم نومبر ۱۹۶۱ء کے آخر میں دہلی تشریف لے گئے۔

جولائی ۱۹۶۴ء میں دوبارہ اور آخری بار پاکستان تشریف لائے۔ اس مرتبہ بھی ہر جگہ شایان شان استقبال کیا گیا۔ حضرت کئی مقامات پر تشریف لے گئے۔ مثلاً کراچی، حیدر آباد، میرپور خاص، بھاول پور، ملتان، خانیوال، ساہیوال، لاہور، شرقپور، راولپنڈی، مری وغیرہ وغیرہ، ان تمام مقامات پر حضرت کے بکثرت مریدین و متوسلین موجود ہیں۔

وصال سے چند سال قبل مفتی اعظم علیہ الرحمہ پر عشق الہی کا ایسا غلبہ تھا کہ مخلوق تو مخلوق اولاد کی محبت بھی دل سے نکل چکی تھی۔
 مولیٰ تعالیٰ کی طرف لگن لگی ہوئی تھی، بالآخر وصال کی گھڑی آ پہنچی اور ۱۴ شعبان

المعظم ۱۳۸۶ھ بروز پیر (۲۸ نومبر ۱۹۶۶ء) شام کے وقت یہ آفتاب علم و عرفان
غروب ہو گیا۔ انا للہ وانا الیہ راجعون۔ اور مفتی اعظم کی یہ آرزو پوری ہوئی۔

دردِ فرقت میں ترے اس زندگی کی شام ہو

موت جب آتے تو صبح وصل کا پیغام ہو

مفتی اعظم علیہ الرحمہ کا مرقد انور مسجد جامع فتحپوری، دہلی میں زیارت گاہ خاص

و عام ہے اور یہ صلہ ہے اس عزیمت پسندی اور بے مثال استقلال و ثابت قدمی کا

حس کا اظہار مفتی اعظم علیہ الرحمہ مسلسل ۷۰ سال تک فرماتے رہے بالخصوص

۱۹۴۷ء کے خونچکاں فسادات کے زمانے میں۔۔۔ فی الحقیقت۔

خدا نے زندگی کے امتحان میں فتح پوری دی

مفتی اعظم علیہ الرحمہ کے وصال کی اطلاع اسی روز آل انڈیا ریڈیو سے نشر کی گئی

اور آن کی آن میں پاک و ہند میں پھیل گئی۔ مختلف اخبارات و رسائل نے اس خبر کو

حلی حروف میں شائع کیا، ادارے لکھے، محامد و محاسن بیان کئے اور بعض نے تاریخی

قطعہ بھی شائع کئے، چنانچہ پندرہ روزہ پیام مشرق (دہلی) کے ۱۴ دسمبر

۱۹۶۶ء کے شمارے میں قمر سنبھلی کے سنہ ہجری و عیسوی میں یہ دو قطعے ملتے ہیں۔

قطعہ

اٹھ گیا کون بزم دنیا سے

یوں جو ہر شخص غم بدوش ہے آج

دم سے روشن تھی جس کے راہ سلوک

اے قمر "شمع وہ خموش ہے آج"

۱۳۸۶ھ

قطعہ

مظہر علم و فقیہ عصر
آہ دنیا سے ہو گیا روپوش
لکھ قمر عیوی میں سالِ وصال
”ہائے شمع تصوف اب ہے خموش“

۱۹۶۶ء

حضرت کے سانحہ ارتحال پر اظہر دہلوی (لاہور) نے ایک طویل مرثیہ بھی لکھا
تھا، اخبار انجام (کراچی) کے یکم دسمبر ۱۹۶۶ء کے شمارے میں حافظ غازی آبادی کا
یہ قطعہ ملتا ہے۔

مظہر اللہ ہو گئے رخصت
مفتی ہند، نقشبند زماں
یادگار زمانہ تھے یہ لوگ
عصر حاضر میں اب جواب کہاں

اسی طرح پندرہ روزہ غریب نواز (دہلی) کے ۱۵ دسمبر ۱۹۶۶ء کے شمارے میں
قیصر نظامی کا یہ شعر ملتا ہے:-

آہ قیصر بچھ گیا کیسا چراغ انجمن
گلشن علم و عمل کا پاساں جاتا رہا
بکثرت اخبارات و رسائل میں مفتی اعظم علیہ الرحمہ پر لکھا گیا ہے۔ جس کی
تفصیل حیاتِ مظہری اور تذکرہ مظہر مسعود میں کراچی سے شائع ہو گئی ہے۔

اولاد کے معاملے میں حضرت مرحوم پر اللہ تعالیٰ کا خاص فضل و اولاد امجاد کرم ہوا، حضرت کی اولاد، اولاد کی اولاد اور پھر ان کی اولاد کو دیکھ کر بے ساختہ زبان سے نکلتا ہے۔ کَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ○ (سورہ ابراہیم: ۲۴) مفتی اعظم علیہ الرحمہ کی آل و اولاد پاک و ہند کے مختلف شہروں اور بیرونی ممالک میں پھیلی ہوئی ہے۔ مفتی اعظم علیہ الرحمہ نے ۱۹۰۳ء کے قریب پہلی شادی کی۔ چند سال بعد اہلیہ کا انتقال ہو گیا تو تقریباً ۱۹۰۹ء میں دوسری شادی کی۔ دو تین سال بعد دوسری اہلیہ بھی رحلت فرما گئیں۔ تو تقریباً ۱۹۱۶ء میں تیسری شادی کی۔ تیسری اہلیہ کا انتقال ۱۹۴۷ء / ۱۳۶۷ھ میں دہلی میں ہوا۔ ان تینوں ازواج سے سات صاحبزادے اور نو صاحبزادیاں تولد ہوئیں۔ جن میں ایک صاحب زادے اور چار صاحبزادیاں بفضلہ تعالیٰ بقید حیات ہیں۔ صاحبزادگان کے اسماء گرامی یہ ہیں:-

۱۔ مفسر قرآن حضرت علامہ مفتی محمد مظفر احمد علیہ الرحمہ، کراچی (۲) حضرت مولانا الحاج مفتی محمد مشرف احمد علیہ الرحمہ دہلی۔ (۳) حضرت مولانا الحاج حافظ قاری ڈاکٹر محمد احمد علیہ الرحمہ، دہلی (۴) حضرت مولانا منظور احمد علیہ الرحمہ، دہلی (۵) حضرت مولانا منظور احمد علیہ الرحمہ، حیدر آباد سندھ (۶) راقم الحروف محمد مسعود احمد، کراچی (۷) مولانا ڈاکٹر محمد سعید احمد علیہ الرحمہ، دہلی۔

حضرت کے ارادت مندوں اور عقیدتمندوں کا دائرہ بہت وسیع و سرفراہ و سرفراہ ہے، پاک و ہند میں ہر طرف پھیلے ہوئے ہیں۔ حضرت کے خلفاء و سفراء میں جن حضرات کے اسماء گرامی معلوم ہو سکے وہ یہ ہیں:-
خلفاء:- (۱) حضرت علامہ مفتی حافظ قاری محمد مظفر احمد صاحب کراچی۔ (۲) حضرت علامہ حافظ و قاری مفتی محمد مشرف احمد صاحب دہلی (۳) حضرت الحاج قاری

حافظ محمد حفیظ الرحمن صاحب۔ بہاول پور۔ (۴) حضرت مولانا ڈاکٹر محمد احمد علیہ الرحمہ
 (۵) مولانا عبدالکریم بچٹوڑی (۶) مفتی مقبول الرحمن سیوہاروی (۷) جناب محمد
 عثمان ٹونکی وغیرہ وغیرہ

سفرنامہ۔ (۱) جناب حکیم محمد ذاکر صاحب، کراچی (۲) جناب بشیر الدین
 صاحب، کراچی (۳) جناب محمد یوسف صاحب، کراچی (۴) جناب حافظ محمد صالحین
 صاحب، کراچی (۵) جناب صوفی فضل احمد صاحب، کراچی (۶) جناب صفدر حسن
 صاحب، لاہور (۷) جناب محمد احمد صاحب قریشی، لاہور (۸) جناب ابوالکمال شمس
 طہرانی، علی گڑھ (۹) جناب صوفی محمد ابراہیم، کراچی (۱۰) جناب سید نواب علی،
 حیدرآباد سندھ (۱۱) جناب حکیم محمد، قلعہ دھام پوری (۱۲) جناب مولانا غلام احمد
 ٹونکی وغیرہ وغیرہ

مفتی اعظم علیہ الرحمہ کی تصانیف میں سرفہرست وہ فتوے ہیں جو
 تصانیف تقریباً ستر سال تک آپ تحریر فرماتے رہے۔ یہ فتوے پاک و ہند
 کے مختلف گوشوں میں پھیلے ہوئے ہیں۔ پہلی جلد فتاویٰ مظہریہ کے نام سے شائع ہو
 چکی ہے۔ دوسری جلد پروفیسر ڈاکٹر محمد رفیق صاحب مرتب کر رہے ہیں۔ آپ کے
 فتووں کی علمی اور دینی اہمیت ہر مکتب فکر کے علماء میں مسلم ہے۔ حضرت کی
 دوسری عظیم تصنیف وہ مکاتیب گرامی ہیں جو بے شمار مخلصین و مریدین کے پاس
 پاک و ہند میں محفوظ ہیں پہلی جلد مکاتیب مظہریہ کے نام سے شائع ہو چکی، دوسری
 جلد زیر طباعت ہے۔ ان کے علاوہ حضرت کے تصانیف میں بعض علمی رسائل بھی
 ہیں جو اب ناپید ہو چکے ہیں۔ چند رسائل کے نام تحریر کئے جاتے ہیں۔

(۱) ارکان دین، مطبوعہ ہلالی پریس، دہلی۔ ۱۳۳۱ھ / ۱۹۱۲ء۔ (۲) مظہر العقائد،

مطبوعہ ہلالی پریس دہلی (۳) مظہر الاخلاق مطبوعہ ہلالی پریس دہلی (۴) کشف الحجاب عن
 مستند البناء والقباب، مطبوعہ جید پریس دہلی۔ تالیف ۱۳۴۲ھ / ۱۹۲۵۔ (۵) تحقیق
 الحق، مطبوعہ اعلیٰ پریس دہلی، ۱۳۴۶ / ۱۹۲۷۔ (۶) رسالہ در علم توقیت (قلمی)
 تالیف ۱۳۵۰ھ / ۱۹۳۱۔ (۷) خزینۃ الخیرات، مطبوعہ اعلیٰ پریس دہلی، ۱۳۶۷ھ
 / ۱۹۴۷۔ (۸) انتقاء المحال فی روایت الہلال، مطبوعہ جید برقی پریس دہلی، تالیف
 ۱۳۷۰ھ / ۱۹۸۰۔ (۹) فتویٰ رویت ہلال، مطبوعہ جید برقی پریس دہلی، ۱۳۷۸ھ
 / ۱۹۵۹۔ (۱۰) قصداً لسبیل۔ مطبوعہ اعلیٰ پریس دہلی ۱۳۷۹ھ / ۱۹۵۹۔ (۱۱)
 شجرہ منظوم خاندان عالیہ نقشبندیہ مجددیہ مطبوعہ امپیریل پریس دہلی۔ وغیرہ وغیرہ

پروفیسر ڈاکٹر محمد مسعود احمد
 پرنسپل گورنمنٹ کالج، ٹنڈو محمد خاں (سندھ)
 (تالیف ۱۹۷۰۔ ترمیم ۱۹۹۶۔)